

# मुआवजे को लेकर बनी सहमति एसडीएम ने दिया सकारात्मक आश्वासन

NEXT | श्रीडूंगरगढ़

श्रीडूंगरगढ़ उपजिला अस्पताल के आगे करंट से काल कवलित हुई नानूराम के परिजनों को मुआवजा दिलवाने के लिए चले धरने प्रदर्शन के बाद आखिरकार शाम तक समझौता हुआ। युवा समाजसेवी बृजलाल तावनिया ने बताया कि उपखण्ड अधिकारी



उमा मित्तल की मध्यस्थता से मृतक के परिजनों को विद्युत विभाग की ओर से 5 लाख, ठेकेदार की ओर से 2.5 लाख देने और इसके साथ 2.5 लाख रुपये मुख्य अभियंता के द्वारा और 5 लाख रुपये आयुष्मान योजना के तहत दिलवाने की बात कही गई। इसमें 7.5 लाख रुपये तुरंत और बाकी के 7.5 लाख रुपये प्रक्रिया के तहत दिए जाने का आश्वासन दिया गया है। इसके बाद धरना खत्म कर दिया गया है और शव

सुबह परिजनों को सुपुर्द कर दिया जाएगा।

समझौते में ये रहे मौजूद

उपखंड अधिकारी उमा मित्तल की अध्यक्षता में उनके कार्यालय आयोजित वार्ता में धरनार्थियों की ओर से मृतक के भाई पन्नालाल, पूर्व विधायक गिरधारीलाल महिया, कांग्रेस के केशराराम गोदारा, हरीराम बाना, हेतराम जाखड़, डॉ विवेक माचरा, सुनील सरपंच, बीरबल पूनिया मौजूद रहे। वहीं प्रशासन की ओर से

उपखण्ड अधिकारी उमा मित्तल, तहसीलदार कुलदीप मीणा, थानाधिकारी जितेंद्र स्वामी सहित गिरदावर शंकर जाखड़, बिजली विभाग के अधिकारी विष्णु मैथी व जेईएन मौजूद रहें।

इससे पहले उपजिला अस्पताल के आगे सुबह से ही निरन्तर धरना प्रदर्शन चलता रहा और अधिकारियों द्वारा समझाईश का दौर भी जारी रहा। परन्तु उसके बाद भी जब सहमति नहीं बनी तब शनिवार को और तेज प्रदर्शन का आह्वान धरनास्थल से किया गया था।

क्या था मामला

गुरुवार को सातलेरा जीएसएस के पास जीप सवार नानूराम निवासी बिग्गा बोलेरो की भिड़ंत से बचने के लिए जीप से उतरकर खेत की तरफ दौड़े। वहां हाई वोल्टेज करंट की चपेट में आकर नानूराम की मौत हो गई थी। तब से परिजनों को मुआवजा दिलवाने के लिए स्थानीय नेताओं और ग्रामीणों द्वारा धरना प्रदर्शन किया जा रहा था।

## डॉक्टर को दिखाने जा रहे थे बीकानेर, बीच रास्ते हुई मौत, मुकदमा

NEXT | श्रीडूंगरगढ़

नेशनल हाइवे पर कितासर के पास शुक्रवार सुबह हुई बस और कार की टक्कर में तीन लोगों की मौत हो गई। मृतक व्यक्ति के चचेरे भाई बाबुलाल पुत्र यूसुफ छिपा निवासी पड़िहारा ने पुलिस को मुकदमा दर्ज करवाने के लिए रिपोर्ट दी और बताया कि उसका चचेरा भाई आरिफ पुत्र सफी छिपा निवासी पड़िहारा अपने परिचित गिरधारी सिंह की पत्नी बुल्ली कंवर और उनकी बेटी बाला कंवर निवासी राजियासर,

चुरू को डॉक्टर को दिखाने के लिए बीकानेर जा रहा था। तब कितासर के पास सुबह 7:10 बजे सामने से आ रही नवदीप ट्रेवल के बस ड्राइवर ने लापरवाही से बस चलाते हुए मेरे चचेरे भाई की गाड़ी को टक्कर मार दी। प्रार्थी ने रिपोर्ट देते हुए ड्राइवर के खिलाफ मुकदमा दर्ज करने और शव का पोस्टमार्टम करवाके सुपुर्द करने की गुहार लगाई है। पुलिस द्वारा मुकदमा दर्ज किया गया और शव का पोस्टमार्टम करवाके शव परिजनों को सुपुर्द किये गए।

## सामाजिक सेवा मोमासर के संचेती परिवार ने सेवाधाम में वाशिंग मशीन भेंट की

NEXT | श्रीडूंगरगढ़

स्वर्गीय संपतमल संचेती की 14वीं पुण्यतिथि के अवसर पर एक विशेष सेवा कार्य का आयोजन किया गया। अणुव्रत समिति मोमासर के माध्यम से अशोक कुमार, अरविंद कुमार और अरुण कुमार संचेती (दिल्ली, मोमासर, अहमदाबाद) ने सेवा भारती द्वारा संचालित सेवा धाम आश्रम में बालक और बालिकाओं की

सुविधा के लिए वाशिंग मशीन, पानी कैंपर और अन्य सामग्री भेंट की।

इस अवसर पर आयोजित कार्यक्रम में परिवार के सदस्य और अन्य गणमान्य व्यक्ति उपस्थित रहे। इनमें तेरापंथी सभा मोमासर के कोषाध्यक्ष नवरत्न मल संचेती, प्रेक्षा इंटरनेशनल के उपाध्यक्ष अरुण कुमार संचेती, अणुव्रत समिति मोमासर के मंत्री



राकेश संचेती, अणुव्रत समिति श्रीडूंगरगढ़ के प्रचार-प्रसार मंत्री अशोक झाबक, मनोज तातेड और लक्ष्मी नारायण भादु शामिल थे।

## दिव्यांगजनों के लिए महत्वपूर्ण खबर निःशुल्क कृत्रिम अंग एवं कैलिपर्स प्रत्यारोपण शिविर के लिए पंजीकरण एवं जांच आज

NEXT | श्रीडूंगरगढ़

महावीर सेवा सदन कोलकाता और धर्मचन्द्र भीखमचन्द पुगलिया चैरिटेबल ट्रस्ट कोलकाता- श्रीडूंगरगढ़ द्वारा चारदिवसीय निःशुल्क कृत्रिम अंग एवं कैलिपर्स प्रत्यारोपण शिविर आयोजित किया जाएगा। आगामी 23 फरवरी से 26 फरवरी तक लगने वाले इस

शिविर में दिव्यांगजनों को जयपुर फुट, कृत्रिम हाथ, पांव एवं कैलिपर्स निःशुल्क प्रदान किए जाएंगे।

इस शिविर का लाभ लेने के लिए पंजीकरण और पूर्व जांच का आयोजन 25 और 26 जनवरी 2025 को तेरापंथ भवन (धोलिया नोहरा) कालूबास में प्रातः 10:00 बजे से शाम 6:00

बजे तक किया जाएगा। शिविर के आयोजक भीखमचन्द पुगलिया ने दिव्यांगजनों से अपील की है कि वे इस शिविर का अधिक से अधिक लाभ उठाएं।

इस शिविर में स्थानीय सहयोग महापुरुष समारोह समिति श्रीडूंगरगढ़ द्वारा किया जा रहा है।

## वन विभाग की त्वरित कार्यवाही से बची डेजर्ट फॉक्स की जान, संरक्षित श्रेणी में है यह जीव

NEXT | श्रीडूंगरगढ़

वन विभाग की सतर्कता और त्वरित कार्यवाही ने श्रीडूंगरगढ़ वन रेंज के जोधासर गांव में तारबंदी में फंसी एक नर डेजर्ट फॉक्स (रेगिस्तानी लोमड़ी) की जान बचा ली। उपवन संरक्षक डॉ. एस. शरथ बाबू ने बताया कि स्थानीय निवासी शिवनाथ योगी ने वन विभाग को घटना की जानकारी दी। सूचना मिलते ही सहायक वन संरक्षक सत्यपाल सिंह के नेतृत्व में एक बचाव दल मौके पर पहुंचा और लोमड़ी को सुरक्षित रेस्क्यू किया।

रेस्क्यू के बाद लोमड़ी को बीकानेर स्थित रेस्क्यू सेंटर में प्राथमिक उपचार दिया गया। उचित उपचार के बाद इसे वन

विभाग को सौंप दिया गया। बचाव अभियान में सहायक वनपाल अशोक कुमार और टेक्नीशियन अमराराम शामिल थे।

डॉ. शरथ बाबू ने बताया कि डेजर्ट फॉक्स भारत में वन्य जीव (संरक्षण) अधिनियम, 1972 के तहत संरक्षित है। यह प्रजाति अंतरराष्ट्रीय प्रकृति संरक्षण संघ (IUCN) की सूची में "खतरे से बाहर" श्रेणी में है, लेकिन इसके प्राकृतिक आवासों में कमी के कारण इनकी संख्या पर नकारात्मक प्रभाव पड़ा है। उन्होंने रेगिस्तानी लोमड़ी जैसे दुर्लभ प्राणियों के संरक्षण को पर्यावरण संतुलन और जैव विविधता बनाए रखने के लिए



अत्यंत महत्वपूर्ण बताया। साथ ही, उन्होंने स्थानीय समुदाय को वन्यजीव संरक्षण के प्रति जागरूकता और समय पर सूचना देने के लिए धन्यवाद दिया।

## सातलेरा में राजकीय उच्च माध्यमिक विद्यालय का वार्षिकोत्सव धूमधाम से आयोजित

NEXT | श्रीडूंगरगढ़

क्षेत्र के राजकीय उच्च माध्यमिक विद्यालय सातलेरा में शुक्रवार को वार्षिकोत्सव समारोह का आयोजन बड़े धूमधाम से किया गया। इस कार्यक्रम की अध्यक्षता ग्राम पंचायत जैसलसर की प्रशासक रामप्यारी देवी ने की, जबकि मुख्य अतिथि के रूप में CBEO ओमप्रकाश प्रजापत उपस्थित रहे।

कार्यक्रम की शुरुआत मां सरस्वती के सम्मुख दीप प्रज्वलित कर और क्षेत्र के अमर शहीदों को पुष्पांजलि अर्पित करके की गई। विद्यालय के विद्यार्थियों द्वारा रंगारंग सांस्कृतिक कार्यक्रमों की शानदार प्रस्तुतियां दी गईं।

भामाशाहों का सम्मान

विद्यालय के विकास में सहयोग देने वाले भामाशाहों का सम्मान भी किया गया। विद्यालय के खेल मैदान के लिए आधा बीघा भूमि दान करने वाले श्रवण राम जाखड़ का शॉल, साफा, माल्यार्पण और प्रतीक चिह्न

प्रदान करके सम्मानित किया गया। इसके अलावा, विद्यालय को नगद राशि दान करने वाले रामकिशन जाखड़ और एसएमसी अध्यक्ष नंदलाल तावणियां को भी सम्मानित किया गया।

विद्यालय के होनहारों को सम्मानित किया गया

इस अवसर पर गत वर्ष के बोर्ड परीक्षा और स्थानीय परीक्षा में अक्वल रहे विद्यार्थियों को प्रशस्ति पत्र और मोमेंटो दिए गए। एसएमसी अध्यक्ष नंदलाल तावणियां ने बोर्ड परीक्षा में प्रथम श्रेणी प्राप्त करने वाले विद्यार्थियों को नगद पुरस्कार दिए।

विद्यार्थियों के लिए बड़ी घोषणाएं

बोर्ड कक्षाओं के विद्यार्थियों के लिए कई बड़ी घोषणाएं की गईं। विद्यालय टॉपर को हवाई यात्रा देने की गोपाल जाखड़ द्वारा घोषणा की गई। जाखड़ ने 95% से अधिक अंक प्राप्त करने वाले विद्यार्थियों के लिए हवाई यात्रा की घोषणा की। इसके



अलावा, 75% और 60% से अधिक अंक प्राप्त करने वाले विद्यार्थियों के लिए नगद पुरस्कार देने की भी घोषणा की गई।

प्रेरक उद्घारण और आभार

मुख्य अतिथि ओमप्रकाश प्रजापत ने ज्ञान संकल्प पोर्टल के माध्यम से विद्यालय को दान देने की सराहना की और विद्यार्थियों को आगामी बोर्ड परीक्षा की तैयारी के लिए प्रेरित किया। ग्राम पंचायत जैसलसर की प्रशासक रामप्यारी देवी ने बालिका शिक्षा को बढ़ावा देने का संदेश दिया। प्राचार्य नौरतमल शर्मा ने सभी भामाशाहों और ग्रामीणों का आभार व्यक्त किया।

इस कार्यक्रम का मंच संचालन नूजल इस्लाम काजी ने किया।